

ပြည်ထောင်စုတောင်သူလယ်သမားအင်အားစုပါတီ

Union Farmer Force Party

ဖွဲ့စည်းပုံအခြေခံစည်းမျဉ်းဥပဒေ

နိဒါန်း

ပြည်ထောင်စုသမ္မတမြန်မာနိုင်ငံတော်၏ လျှောက်လှမ်းနေသော လမ်းစဉ်မှာ ပြည်ထောင်စုဖွားတိုင်းရင်းသားအပေါင်းတို့၏ စည်းလုံးညီညွတ်ရေးနှင့် ပါတီစုံဒီမိုကရေစီစနစ်ကို ကျင့်သုံးခေါ်ဆောင်နေခြင်းနှင့်အညီ နိုင်ငံသားအပေါင်းတို့၏ အခွင့်အရေးအပြည့်အဝရရှိစေခြင်း၊ တရားမျှတပြီး လွတ်လပ်စွာ ညီမျှခြင်းတည်းဟူသော လောကပါလတရားများ ထွန်းကားစေလျက် ပြည်ထောင်စုဖွားတိုင်းရင်းသားလယ်သမားများ ၇၀%၏ စုပေါင်းအင်အားနှင့် လူမှုဘဝတိုးတက်မြင့်မားစေရေးအတွက် ရည်မျှော်၍ “ပြည်ထောင်စုတောင်သူလယ်သမားအင်အားစုပါတီ” ကို ဖွဲ့စည်းတည်ထောင်ခြင်းဖြစ်ပါသည်။

အခန်း(၁)

၁။ ပါတီ၏အမည်နှင့် အဓိပ္ပါယ်ဖော်ပြချက်

ပါတီ၏အမည်မှာ ပြည်ထောင်စုတောင်သူလယ်သမားအင်အားစုပါတီ ဖြစ်ပါသည်။ အင်္ဂလိပ် ဘာသာစကားအားဖြင့် Union Farmer Force Party ဟုခေါ်တွင်စေရမည်ဖြစ်ပါသည်။ ပြည်ထောင်စု သမ္မတမြန်မာနိုင်ငံတော်ကြီးအတွင်း နေထိုင်ကြသော အလုပ်သမား၊ လယ်သမားများ အစဉ်အေးငြိမ်း ချမ်းသာရေးအတွက် နောင်တက်လာမည့် အစိုးရအဆက်ဆက်နှင့် စုပေါင်းညီညာလက်တွဲကာ အင်အား ယူပြီး စည်းကမ်းပြည့်ဝသော ပါတီစုံ ဒီမိုကရေစီနိုင်ငံတော်ကြီး ဖြစ်ပေါ်လာရေးကို အဓိကထားပြီး မြန်မာ့လယ်သမားကို ကမ္ဘာက သိရှိပြီး အလေးထားလာစေရန် ရည်သန်ပါသည်။

၂။ ပါတီအလံနှင့်တံဆိပ်၏ အဓိပ္ပါယ်

၁။ အနီရောင်နောက်ခံထားပြီး အရွယ်တူ ကြယ်ဖြူ(၁၄)လုံး၏ အလယ်နှင့် အစိမ်းရောင်စက်ဝိုင်း၏ အလယ်တွင် ပြုံးရွှင်တက်ကြွနေသောမျက်နှာဖြင့် တံစဉ်ကိုင်ကာ စပါးရိတ်သိမ်းနေသော လယ်သမားပုံကို အသိအမှတ်ပြုရေးဆွဲထားပါသည်။

(က) အနီရောင်နောက်ခံသည် လယ်သမားအပေါင်းတို့၏ သွေးသည် ရဲရင့်ပြီး နိုင်ငံတော်အပေါ် သစ္စာရှိမည့် စိတ်ဓါတ်ကို ရည်ညွှန်းပါသည်။

(ခ) အရွယ်တူ ကြယ်ဖြူ(၁၄)လုံးသည် တိုင်းနှင့်ပြည်နယ်(၁၄)ခုတို့အား ကိုယ်စားပြုပြီး တိုင်းရင်းသားညီအကိုမောင်နှမများအဆင့်အတန်းမခွဲခြားဘဲ တန်းတူရည်တူရှိမှုကို ဖော်ညွှန်းပါသည်။

- (ဂ) အစိမ်းရောင်စက်ဝိုင်းသည် ၇၀% ရှိသော ပြည်ထောင်စုတောင်သူလယ်သမားများ၏ စွမ်းအားဖြင့် နိုင်ငံတော်ကြီး အေးချမ်းသာယာပြီး ခေတ်မှီဖွံ့ဖြိုးတိုးတက်စေရမည် ဟု ရည်ညွှန်းပါသည်။
- (ဃ) ပြုံးရွှင်တက်ကြွနေသော လယ်သမား၏ပုံ သည် ရန်သူမျိုးငါးပါး မည်သို့ပင်ကျရောက် ပါစေ ပင်ပန်းဆင်းရဲခဲနေရမှုကို သားသမီးတို့အား အသိမပေးဘဲ အပြုံးဖြင့် အစဉ် လုပ်ကျွေးနေမည်ဟူသော ဖခင်ကောင်း၏ စိတ်ဓါတ်ကို ရည်ညွှန်းပါသည်။
- (င) တံစဉ်ကိုင်ကာ စပါးရိတ်သိမ်းနေဟန် သည် ၇၀% ရှိသော တောင်သူလယ်သမား အင်အားဖြင့် နိုင်ငံအတွင်း စားနပ်ရိက္ခာ ထာဝရဖူလုံရေးအတွက် အားကျိုးမာန်တက် ကြိုးစားနေသကဲ့သို့ တံစဉ်ကိုင်သော လက်သည် တိုင်းတပါးမှ နိုင်ငံတော်၏ အချုပ်အခြာ အာဏာကို ထိပါးစော်ကားလာပါက တပ်မတော်နှင့်အတူ နိုင်ငံတော်ကို ကာကွယ်ရန် ဟူသော အမျိုးသားရေးစိတ်ဓါတ်ကို ရည်ညွှန်းပါသည်။

၂။ ပြည်ထောင်စုတောင်သူလယ်သမားပါတီ၏ သုံးစွဲသည့် အလံနှင့်တံဆိပ်မှာ အတူတူပင်ဖြစ်ပါသည်။

အခန်း(၂)

ပါတီ၏ ရည်ရွယ်ချက်

- (က) မြန်မာနိုင်ငံလူဦးရေ၏ ၇၀% အင်အားမှာ ကျေးလက်နေတောင်သူလယ်သမားများ ဖြစ်ပြီး ဆင်းရဲနွမ်းပါးမှုပပျောက်စေရေး၊ ဒီမိုကရေစီအရေး၊ လွတ်လပ်ရေး၊ တန်းတူ ညီမျှရေးနှင့် လူ့အခွင့်အရေးတို့ အောင်မြင်တိုးတက်စေရန်မှာ မိမိတို့၏ အင်အားကို ယုံကြည်အားကိုးလျက် နည်းလမ်းမှန်ကန်စွာဖြင့် ဥပဒေဘောင်အတွင်းမှ ခေတ်အဆက် ဆက် တက်လာမည့် အစိုးရနှင့် လက်တွဲကာ ကြိုးပမ်းဖော်ဆောင်မှသာလျှင် အောင်မြင် မည်ဟု ရည်မျှော်ပါသည်။
- (ခ) ပြည်ထောင်စုသမ္မတမြန်မာနိုင်ငံတော် ပြည်ထောင်စုလွှတ်တော်မှ ၂၀၁၂-ခုနှစ်၊ မတ်လ (၃၀)ရက်နေ့တွင် ဥပဒေအမှတ်-၉ ဖြင့် ပြဋ္ဌာန်းလိုက်သော လယ်ယာမြေဥပဒေနှင့် မြေလွတ်မြေရိုင်းများ စီမံခန့်ခွဲရေးဥပဒေ၊ ၂၀၁၃-ခုနှစ်၊ အောက်တိုဘာလ(၈)ရက်နေ့ တွင် ပြည်ထောင်စုလွှတ်တော်ဥပဒေ အမှတ်-၃၂ ဖြင့် ပြဋ္ဌာန်းလိုက်သော တောင်သူ လယ်သမားအခွင့်အရေးကာကွယ်ရေးနှင့် အကျိုးစီးပွားမြှင့်တင်ရေးဥပဒေနှင့်အညီ ဆုံးရှုံးနစ်နာလျက်ရှိသော တောင်သူလယ်သမားများဘက်မှ ရပ်တည်ဆောင်ရွက်ပေး မည်ဖြစ်ပြီး ၎င်းဥပဒေ(၂)ရပ်သည် တောင်သူလယ်သမားများ၏ အကျိုးစီးပွားဖြစ်ထွန်း

မှုအပေါ် ပြည်စုံလုံလောက်မှုမရှိနိုင်ပါက နောက်ဆက်တွဲဥပဒေ၊ နည်းဥပဒေများကို ပြုပြင်ပြောင်းလဲ၍ တောင်သူလယ်သမားများ၏ ဘဝနှင့် ကိုက်ညီသည့် ဥပဒေတစ်ရပ် ပြဋ္ဌာန်းနိုင်ရေးကို အကောင်အထည်ဖော် ဆောင်ရွက်ရန် ရည်ရွယ်ပါသည်။

အခန်း(၃)

ပါတီ၏ ဗဟိုရုံးချုပ်တည်နေရာ

ပြည်ထောင်စုလယ်သမားအင်အားစုပါတီ (Union Farmer Force Party) ၏ ဗဟိုရုံး တည်နေရာသည် ပြည်ထောင်စုသမ္မတမြန်မာနိုင်ငံတော်၏ ပဲခူးတိုင်းဒေသကြီးအတွင်း၌ တည်ရှိသည်။

ပါတီ၏ စည်းရုံးရေးနယ်နိမိတ်

ပြည်ထောင်စုလယ်သမားအင်အားစုပါတီ (Union Farmer Force Party) ၏ စည်းရုံးရေး နယ်နိမိတ်သည် ပြည်ထောင်စုမြန်မာနိုင်ငံတဝန်းလုံးပင်ဖြစ်ပါသည်။

အခန်း(၄)

ပါတီဝင်ခွင့်လျှောက်ထားခြင်း၊ ၎င်းလျှောက်ထားချက်ကို လက်ခံခြင်းနှင့်ပါတီ၏ သစ္စာခံဌာန်

(က) ပြည်ထောင်စုလယ်သမားအင်အားစုပါတီ၏ ပါတီဝင်အဖြစ် လျှောက်ထားလိုသူသည် အောက်ဖော်ပြပါအချက်များနှင့်အတူ မိမိနေထိုင်ရာဒေသ/မြို့နယ်အတွင်းရှိ ပြည်ထောင်စု လယ်သမားအင်အားစုပါတီ ၏ သတ်မှတ်ထားသော တာဝန်ခံမှတစ်ဆင့် လျှောက်ထား ရမည်။

(၁) ပြည်ထောင်စုလယ်သမားအင်အားစုပါတီ၏ သတ်မှတ်ထားသောလျှောက်လွှာပုံစံ ကို ဖြည့်သွင်းရမည်။

(၂) ပြည်ထောင်စုလယ်သမားအင်အားစုပါတီ မှ လက်ရှိပါတီဝင်တစ်ဦး၏ ထောက်ခံ ချက်ကို ရယူရမည်။

(ခ) ပြည်ထောင်စုလယ်သမားအင်အားစုပါတီ သို့ ပါတီဝင်အဖြစ် တက်ရောက်လိုသူများ သည် အောက်ဖော်ပြပါအချက်များနှင့်ကိုက်ညီလျှင် ပါတီဝင်အဖြစ် လက်ခံနိုင်သည်။

(၁) နိုင်ငံသားစိစစ်ရေးကိစ္စများ/ အမျိုးသားမှတ်ပုံတင်ကိစ္စများ / ဧည့်နိုင်ငံသား လက်မှတ်/ နိုင်ငံသားပြုခွင့်လက်မှတ်(သို့) ယာယီသက်သေခံလက်မှတ် ကိုင်ဆောင် ထားသူတစ်ဦးဖြစ်ရမည်။

(၂) အသက်(၁၈)နှစ်ပြည့်ပြီးသူဖြစ်ရမည်။

(၃) သာသနာ့ဝန်ထမ်းမဖြစ်စေရ။

- (၄) နိုင်ငံဝန်ထမ်းမဖြစ်စေရ။
- (၅) ထောင်ဒဏ်ကျခံနေရသူမဖြစ်စေရ။
- (၆) နိုင်ငံတော်အား လက်နက်ကိုင်ဆန့်ကျင်နေသော သောင်းကျန်သူအဖွဲ့အစည်းဝင် (သို့) အကြမ်းဖက်လုပ်ရပ်များကို ကျူးလွန်သည်ဟု နိုင်ငံတော်က သတ်မှတ်ထားသော အဖွဲ့အစည်းဝင်နှင့်ပုဂ္ဂိုလ်(သို့)တည်ဆဲဥပဒေတစ်ရပ်ရပ်အရ မတရားအသင်းအဖြစ်ကြေငြာခံရသောအဖွဲ့အစည်းဝင်(သို့) ယင်းအဖွဲ့အစည်းဝင်များနှင့် တိုက်ရိုက်ဖြစ်စေ၊ သွယ်ဝိုက်၍ဖြစ်စေ၊ ဆက်သွယ်ခြင်း(သို့) အားပေးကူညီခြင်းပြုသည့် အဖွဲ့အစည်းဝင်မဖြစ်စေရ။
- (၇) တည်ဆဲဥပဒေပါ ပြစ်မှုတစ်ရပ်ရပ်နှင့် ငြိစွန်းသူမဖြစ်စေရ။
- (၈) နိုင်ငံခြားသား(သို့)နိုင်ငံခြားသားအဖြစ် ခံယူထားသူမဖြစ်စေရ။
- (ဂ) ပြည်ထောင်စုလယ်သမားအင်အားစုပါတီ ၏ သစ္စာအဓိဌာန်
 - (၁) ပြည်ထောင်စုသမ္မတမြန်မာနိုင်ငံတော်နှင့် တိုင်းရင်းသားပြည်သူများအပေါ် သစ္စာရှိပါမည်။
 - (၂) ပြည်ထောင်စုလယ်သမားအင်အားစုပါတီ အပေါ် သစ္စာရှိပါမည်။
 - (၃) အမျိုးသားနိုင်ငံရေးအကျိုးစီးပွားကို အစဉ်အမြဲ ကာကွယ်စောင့်ရှောက်ပါမည်။

အခန်း(၅)

ပါတီဝင်များ လိုက်နာရမည့် စည်းကမ်းချက်များ

ပြည်ထောင်စုလယ်သမားအင်အားစုပါတီ ၏ ပါတီဝင်များအတွက် အောက်ပါစည်းကမ်းချက်များကို ပြဋ္ဌာန်းသည် -

- (က) ပါတီဝင်များသည် ပါတီ၏ ဖွဲ့စည်းပုံအခြေခံဥပဒေစည်းမျဉ်းတွင် ဖော်ပြထားသည့် ရည်ရွယ်ချက်၊ မူဝါဒလမ်းစဉ်၊ ဆုံးဖြတ်ချက်နှင့် စည်းကမ်းများကို လိုက်နာရမည်။
- (ခ) ဝါဒစွဲ၊ ပုဂ္ဂိုလ်စွဲ၊ လူမျိုးစွဲကင်းရမည်။ ပုဂ္ဂိုလ်ရေးတိုက်ခိုက်မှုများကို အထူးရှောင်ကျဉ်ရမည်။
- (ဂ) ပြည်ထောင်စုလယ်သမားအင်အားစုပါတီ ၏ သတ်မှတ်ပြဋ္ဌာန်းထားသည့် ပါတီဝင်ကြေးကို ပေးဆောင်ရမည်။
- (ဃ) အကျင့်စာရိတ္တပျက်ပြားမှုများ၊ ကိုယ်ကျိုးရှာမှုများနှင့် တစ်ကိုယ်ကောင်းဆန်မှုများကို အထူးရှောင်ကျဉ်ရမည်။
- (င) ပါတီဝင်များ လိုက်နာရမည့်အချက်များကို ပါတီညီလာခံနှင့် ပါတီဗဟိုအလုပ်အမှုဆောင်အဖွဲ့က လိုအပ်သလို သတ်မှတ်မည်။

ပါတီဖွဲ့စည်းပုံ

(က) ပြည်ထောင်စုလယ်သမားအင်အားစုပါတီ (Union Farmer Force Party) ကို
အောက်ပါအတိုင်း အဆင့်ဆင့်သတ်မှတ်ပုံဖော် ဖွဲ့စည်းရမည် -

- (၁) ရပ်ကွက်/ကျေးရွာအုပ်စုအဆင့်
- (၂) မြို့နယ်အဆင့်
- (၃) တိုင်းဒေသကြီးနှင့် ပြည်နယ်အဆင့်
- (၄) ပါတီဗဟိုဌာနချုပ် ဗဟိုအလုပ်အမှုဆောင်ကော်မတီအဆင့်
- (၅) တစ်နိုင်ငံလုံးဆိုင်ရာပါတီညီလာခံ

(ခ) အလုပ်အမှုဆောင်အဖွဲ့များ ဖွဲ့စည်းသည့်ပုံစံ

၁။ ရပ်ကွက်/ကျေးရွာအလုပ်အမှုဆောင်အဖွဲ့များ
ရပ်ကွက်/ကျေးရွာအုပ်စုပါတီအလုပ်အမှုဆောင်အဖွဲ့များအား အောက်ပါအတိုင်း
ဖွဲ့စည်းရမည် -

(၁) ဥက္ကဋ္ဌ	(၁) ဦး
(၂) ဒု-ဥက္ကဋ္ဌ	(၁) ဦး
(၃) အတွင်းရေးမှူး	(၁) ဦး
(၄) တွဲဘက်အတွင်းရေးမှူး	(၁) ဦး
(၅) ဘဏ္ဍာရေးမှူး	(၂) ဦး
(၆) အမှုဆောင်အဖွဲ့ဝင်	(၅) ဦး
(၇) စည်းရုံးရေးမှူး အမျိုးသား/သမီး	(၆) ဦး
စုစုပေါင်း	(၁၇) ဦး

၂။ မြို့နယ်အလုပ်အမှုဆောင်အဖွဲ့များ

မြို့နယ်အလုပ်အမှုဆောင်အဖွဲ့များအား အောက်ပါအတိုင်း ဖွဲ့စည်းရမည် -

(၁) ဥက္ကဋ္ဌ	(၁) ဦး
(၂) ဒု-ဥက္ကဋ္ဌ	(၁) ဦး
(၃) အတွင်းရေးမှူး	(၁) ဦး
(၄) တွဲဘက်အတွင်းရေးမှူး	(၁) ဦး
(၅) ဘဏ္ဍာရေးမှူး	(၂) ဦး
(၆) အမှုဆောင်အဖွဲ့ဝင်	(၅) ဦး
(၇) စည်းရုံးရေးမှူး အမျိုးသား/သမီး	(၁၀) ဦး
စုစုပေါင်း	(၂၁) ဦး

၃။ ခရိုင်အလုပ်အမှုဆောင်အဖွဲ့များ

ခရိုင်အလုပ်အမှုဆောင်အဖွဲ့များအား အောက်ပါအတိုင်း ဖွဲ့စည်းရမည် -

(၁) ဥက္ကဋ္ဌ	(၁) ဦး
(၂) ဒု-ဥက္ကဋ္ဌ	(၁) ဦး
(၃) အတွင်းရေးမှူး	(၁) ဦး
(၄) တွဲဘက်အတွင်းရေးမှူး	(၁) ဦး
(၅) ဘဏ္ဍာရေးမှူး	(၂) ဦး
(၆) အမှုဆောင်အဖွဲ့ဝင်	(၅) ဦး
(၇) စည်းရုံးရေးမှူး အမျိုးသား/သမီး	(၁၀) ဦး
<hr/>	
စုစုပေါင်း	(၂၁) ဦး

၄။ တိုင်းအလုပ်အမှုဆောင်အဖွဲ့များ

တိုင်းအလုပ်အမှုဆောင်အဖွဲ့များအား အောက်ပါအတိုင်း ဖွဲ့စည်းရမည် -

(၁) ဥက္ကဋ္ဌ	(၁) ဦး
(၂) ဒု-ဥက္ကဋ္ဌ	(၁) ဦး
(၃) အတွင်းရေးမှူး	(၁) ဦး
(၄) တွဲဘက်အတွင်းရေးမှူး	(၁) ဦး
(၅) ဘဏ္ဍာရေးမှူး	(၂) ဦး
(၆) အမှုဆောင်အဖွဲ့ဝင်	(၅) ဦး
(၇) စည်းရုံးရေးမှူး အမျိုးသား/သမီး	(၁၀) ဦး
<hr/>	
စုစုပေါင်း	(၂၁) ဦး

၅။ ပါတီဌာနချုပ် ဗဟိုအလုပ်အမှုဆောင်အဖွဲ့များ

ပါတီဌာနချုပ် ဗဟိုအလုပ်အမှုဆောင်အဖွဲ့များအား အောက်ပါအတိုင်း ဖွဲ့စည်းရမည် -

(၁) ဥက္ကဋ္ဌ	(၁) ဦး
(၂) ဒု-ဥက္ကဋ္ဌ	(၂) ဦး
(၃) အထွေထွေအတွင်းရေးမှူး	(၁) ဦး
(၄) တွဲဘက်အထွေထွေအတွင်းရေးမှူး	(၂) ဦး
(၅) ဘဏ္ဍာရေးမှူး	(၂) ဦး
(၆) အလုပ်အမှုဆောင်	(၅) ဦး
(၇) စည်းရုံးရေးမှူး	(၁၄) ဦး
<hr/>	
စုစုပေါင်း	(၂၇) ဦး

(၆) ပါတီညီလာခံကိုယ်စားလှယ်များ

- (၁) မြို့နယ်အတွင်းရှိ ကျေးရွာအုပ်စုများက ဒီမိုကရေစီနည်းလမ်း
နှင့်အညီ စနစ်တကျရွေးချယ်ထားသော ကိုယ်စားလှယ် (၅) ဦး
- (၂) မြို့နယ်ပါတီများမှ ရွေးချယ်ထားသော ကိုယ်စားလှယ် (၃) ဦး
- (၃) တိုင်းဒေသကြီး(သို့)ပြည်နယ်ပါတီများမှ ရွေးချယ်ထားသော
ကိုယ်စားလှယ် (၅) ဦး

အခန်း(၇)

နိုင်ငံလုံးဆိုင်ရာပါတီညီလာခံ၊ ပါတီဗဟိုကော်မတီ၊ ပါတီဗဟိုအလုပ်အမှုဆောင်အဖွဲ့နှင့် ပါတီ၏ အဆင့်ဆင့်တာဝန်ရှိသူများ၏ လုပ်ပိုင်ခွင့်တာဝန်များနှင့် ဖွဲ့စည်းဆောင်ရွက်ပုံ

(က) နိုင်ငံလုံးဆိုင်ရာ ပါတီညီလာခံ

- (၁) နိုင်ငံလုံးဆိုင်ရာပါတီညီလာခံသည် ပါတီ၏ အမြင့်ဆုံးသော ဆုံးဖြတ်ပိုင်ခွင့်၊ လုပ်ပိုင်ခွင့်အရှိဆုံး တာဝန်ကိုထမ်းဆောင်ရမည့်အဖွဲ့ဖြစ်စေရမည်။
- (၂) ပါတီ၏ နိုင်ငံလုံးဆိုင်ရာညီလာခံအား ငါးနှစ်လျှင်တစ်ကြိမ် ခေါ်ယူကျင်းပရမည်ပြီး (သို့) လိုအပ်လျှင် (၃)နှစ်အတွင်း ခေါ်ယူကျင်းပခွင့်ရှိစေရမည်။
- (၃) ပါတီ၏ အရေးပေါ်ညီလာခံအား ပါတီဗဟိုကော်မတီ သုံးပုံတစ်ပုံမှ တောင်းဆို လျှင်(သို့) ပါတီဗဟိုကော်မတီအလုပ်အမှုဆောင်အားလုံးမှ သဘောတူဆုံးဖြတ် လျှင် နိုင်ငံလုံးဆိုင်ရာပါတီညီလာခံအား ကျင်းပရမည်။

(ခ) ပါတီဗဟိုကော်မတီ

- (၁) ပါတီဗဟိုကော်မတီသည် ညီလာခံတစ်ခုနှင့်တစ်ခုအကြားကာလများတွင် ပါတီ၏ အမြင့်ဆုံးသော ဆုံးဖြတ်ပိုင်ခွင့်၊ လုပ်ပိုင်ခွင့်အရှိဆုံး တာဝန်ကိုထမ်းဆောင်ရမည့် အဖွဲ့ဖြစ်စေရမည်။
- (၂) ပါတီဗဟိုကော်မတီသည် ပါတီဖွဲ့စည်းပုံအခြေခံဥပဒေအရ ရွေးချယ်ထားသော ပုဂ္ဂိုလ်များဖြစ်ကြရမည်။
- (၃) ပါတီဗဟိုအလုပ်အမှုဆောင်အဖွဲ့သည် ပထမဦးဆုံးအကြိမ် ကျင်းပသည့် ပါတီ ညီလာခံမှ အစပြုလျက် ပါတီဗဟိုကော်မတီဝင်များထဲမှ ပုဂ္ဂိုလ်များဖြင့်သာ ရွေးချယ်တင်မြှောက်ကြရမည်။

- (၄) ပါတီဗဟိုကော်မတီသည် ပါတီဖွဲ့စည်းပုံ အခြေခံဥပဒေစည်းမျဉ်းအရ ပါတီက ချမှတ်ထားသော လမ်းစဉ်များ၊ လုပ်ငန်းစဉ်များအား တာဝန်ခံပုံဖော် ဆောင်ရွက် ကြရမည်။
- (၅) ပါတီဗဟိုကော်မတီအစည်းအဝေးသည် အနည်းဆုံး တစ်နှစ်လျှင် နှစ်ကြိမ်ခေါ်ယူ ကျင်းပရမည်။
- (ဂ) ပါတီဗဟိုအလုပ်အမှုဆောင်အဖွဲ့
- (၁) နိုင်ငံလုံးဆိုင်ရာ ပါတီညီလာခံကြီးက ရွေးချယ်တင်မြှောက်ခြင်းခံရသော ဗဟို ကော်မတီဝင်များက ဗဟိုအလုပ်အမှုဆောင်အဖွဲ့အား မျက်နှာစုံညီ အစည်းအဝေး မှ ရွေးချယ်ရမည်။
- (၂) ဗဟိုအလုပ်အမှုဆောင်အဖွဲ့သည် ပါတီညီလာခံနှင့် ပါတီဖွဲ့စည်းပုံအခြေခံဥပဒေ နှင့်အညီ ချမှတ်ထားသော လုပ်ငန်းစဉ်များအား ဦးစီး၍ အကောင်အထည်ဖော် ရမည်။
- (၃) ဗဟိုအလုပ်အမှုဆောင်အဖွဲ့ အစည်းအဝေးကို တစ်လလျှင်တစ်ကြိမ် ကျင်းပရမည်။
- (ဃ) ဥက္ကဋ္ဌ
- (၁) ဥက္ကဋ္ဌသည် ပါတီ၏ အမြင့်ဆုံးနှင့် တာဝန်အရှိဆုံးခေါင်းဆောင် ဖြစ်သည်။
- (၂) ဗဟိုကော်မတီနှင့် ဗဟိုအလုပ်အမှုဆောင်အဖွဲ့တို့၏ လုပ်ငန်းများကို ဦးစီး ပုံဖော် ဆောင်ရွက်ရန် တာဝန်ရှိသည်။
- (၃) ပါတီ၏ စည်းမျဉ်းများ၊ နိုင်ငံရေးလုပ်ငန်းစဉ်များအား အောင်မြင်စွာပုံဖော်နိုင်ရေး အတွက် မဟာဗျူဟာ၊ နည်းဗျူဟာများ ချမှတ်ညှိနှိုင်း၍ ဦးဆောင်ရမည်။
- (၄) ဗဟိုကော်မတီနှင့် ဗဟိုအလုပ်အမှုဆောင်အဖွဲ့ အစည်းအဝေးများတွင် သဘာပတိ အဖြစ် ကွပ်ကဲတာဝန်ဆောင်ရွက်ရမည်။
- (င) ဒု-ဥက္ကဋ္ဌ (၁)
- (၁) ဒုတိယဥက္ကဋ္ဌ(၁)သည် ပါတီ၏ အမြင့်ဆုံးတာဝန်ရှိသူ ဒုတိယခေါင်းဆောင်ဖြစ်သည်။
- (၂) အကြောင်းအမျိုးမျိုးကြောင့် ဥက္ကဋ္ဌအနေဖြင့် ပါတီ၏လုပ်ငန်းတာဝန်များအား ထမ်းဆောင်နိုင်သော အခြေအနေမရှိလျှင် ဒုတိယဥက္ကဋ္ဌ(၁)က တာဝန်ယူ ဆောင်ရွက်ရမည်။
- (စ) ဒု-ဥက္ကဋ္ဌ (၂)
- (၁) ဒု-ဥက္ကဋ္ဌ(၂)သည် ဒုတိယဥက္ကဋ္ဌ(၁)၏ တာဝန်များအား လိုအပ်လျှင် ထမ်းဆောင် ရမည်။

(ဆ) အထွေထွေအတွင်းရေးမှူး

- (၁) အထွေထွေအတွင်းရေးမှူးသည် ပါတီတစ်ရပ်လုံး၏ လုပ်ငန်းများ ပုံမှန်လည်ပတ်မှု ရှိစေရန်အတွက် အနီးကပ်ကြီးကြပ်ရေး တာဝန်ယူရမည်။
- (၂) အထွေထွေအတွင်းရေးမှူးသည် ဗဟိုကော်မတီနှင့် ဗဟိုအလုပ်အမှုဆောင် အဖွဲ့ဝင်တို့ ချမှတ်သည့်လုပ်ငန်းစဉ်များ၊ ဆုံးဖြတ်ချက်များအား လိုအပ်သလို ထုတ်ပြခြင်း၊ အကောင်အထည်ဖော်ဆောင်ရွက်ခြင်းများ ပြုရမည်။
- (၃) ဥက္ကဋ္ဌ၊ ဒု-ဥက္ကဋ္ဌများ၏ ညွှန်ကြားချက်များကို အခြေပြု၍ ဗဟိုအလုပ်အမှုဆောင် အစည်းအဝေးအား ခေါ်ယူကျင်းပရမည်။

(ဇ) တွဲဖက်အထွေထွေအတွင်းရေးမှူး

- (၁) အထွေထွေအတွင်းရေးမှူး၏ အခါအားလျော်စွာ ပေးအပ်သော လုပ်ငန်းတာဝန် များအား တာဝန်ယူဆောင်ရွက်ရမည်။
- (၂) အကြောင်းအမျိုးမျိုးကြောင့် အထွေထွေအတွင်းရေးမှူးအနေဖြင့် ပါတီ၏ လုပ်ငန်း တာဝန်များ ဆက်လက်ဆောင်ရွက်နိုင်ခြင်းမရှိလျှင် တွဲဖက်အထွေထွေအတွင်း ရေးမှူးမှ တာဝန်ယူဆောင်ရွက်ရမည်။

(ဈ) ပါတီဗဟိုလုပ်ငန်းကော်မတီများ

- (၁) ပါတီဗဟိုလုပ်ငန်းကော်မတီများသည် ပါတီ၏ လုပ်ငန်းစဉ်များအား ချောမွေ့စွာ လည်ပတ်နိုင်ရေးအတွက်လည်းကောင်း၊ ပါတီဗဟိုအလုပ်အမှုဆောင်အဖွဲ့အနေ ဖြင့် ဆောင်ရွက်သော တစ်နိုင်ငံလုံးအတိုင်းအတာအရ စည်းရုံးရေးလုပ်ငန်းများ တွင်လည်းကောင်း ပါဝင်ဆောင်ရွက်ရမည်။
- (၂) ဗဟိုကော်မတီသည် လုပ်ငန်းလိုအပ်ချက်များအရ ပါတီစုံအထွေထွေရေးကော်မတီပွဲ ကာလများ၌ အောက်ပါလုပ်ငန်းကော်မတီများအတွက် သင့်လျော်သည့်ပုဂ္ဂိုလ် များအား ရွေးချယ်တာဝန်ပေး၍ ဦးဆောင်ကြီးကြပ်ရမည်။
 - (ကက) အုပ်ချုပ်ရေးနှင့်စီမံခန့်ခွဲရေးကော်မတီ
 - (ခခ) သတင်းနှင့်ပြန်ကြားရေးကော်မတီ
 - (ဂဂ) စည်းရုံးလှုံ့ဆော်ရေးကော်မတီ
 - (ဃဃ) သုတေသနကော်မတီ
 - (ငင) ဥပဒေရေးရာကော်မတီ
 - (စစ) ပမာဏအဆင့်ဆင့် လွှတ်တော်ကိုယ်စားလှယ်လောင်းများ ရွေးချယ်ရေး ကော်မတီ

(ည) ဗဟိုအဆင့်ရေးရာကော်မတီများ

ပါတီ၏ အနာဂတ်မျိုးဆက်သစ်ခေါင်းဆောင်များ ပြုစုပျိုးထောင်နိုင်ရေးအတွက် အောက်ပါဗဟိုအဆင့်ရေးရာကော်မတီများကို ဖွဲ့စည်းကြရမည်။

- (၁) ဗဟိုအဆင့်လူငယ်ရေးရာကော်မတီ
- (၂) ဗဟိုအဆင့်အမျိုးသမီးရေးရာကော်မတီ
- (၃) ဗဟိုအဆင့်တောင်သူလယ်သမားရေးရာကော်မတီ
- (၄) ဗဟိုအဆင့်အလုပ်သမားရေးရာကော်မတီ

အခန်း(၈)

ပါတီတွင်းအရေးယူခြင်း

- ၁။ ပါတီဝင်တိုင်းသည် ပါတီစည်းကမ်း၊ စည်းမျဉ်းဥပဒေများနှင့် နည်းဥပဒေများအားလိုက်နာ ကြရန် တာဝန်ရှိသည်။
- ၂။ ကျူးလွန်ဖောက်ဖျက်ပါက သတိပေးခြင်း၊ စုံစမ်းစစ်ဆေးအရေးယူခြင်း၊ ပါတီဝင်အဖြစ်မှ ရပ်ဆိုင်းခြင်းများအား ဗဟိုအလုပ်အမှုဆောင်အဖွဲ့ဖြင့် ပြုလုပ်စေနိုင်ရမည်။
- ၃။ ကျူးလွန်ဖောက်ဖျက်မှုအပေါ် အခြေပြုလျက် လိုအပ်လျှင်စုံစမ်းစစ်ဆေးမှု ခုံရုံးဖွဲ့စည်း၍ ဆောင်ရွက်ရမည်။
- ၄။ အရေးယူခံရသူသည် ပါတီဗဟိုကော်မတီသို့ အယူခံပိုင်ခွင့် ရှိစေရမည်။

အခန်း(၉)

ပါတီခေါင်းဆောင်အဆင့်ဆင့်၏ လုပ်ပိုင်ခွင့်များ

၁။ ပါတီ၏ လမ်းစဉ်မှာ အာဏာရှင်စနစ်နှင့် ဗဟိုဦးစီးစနစ်ကို ဆန့်ကျင်ပြီး အထက်နှင့်အောက် ညှိနှိုင်းတာဝန်ပေးဆောင်ရွက်ခြင်းကို ဆောင်ရွက်ခြင်းနှင့် တာဝန်ယူမှု တာဝန်ခံမှုတို့ကို ပါတီလုပ်ငန်း အပေါ်၌ ကျေပွန်စွာဆောင်ရွက်ရမည်ဖြစ်ပါသောကြောင့် ပါတီခေါင်းဆောင်အဆင့်ဆင့်ကို အောက်ပါ အတိုင်း လုပ်ဆောင်ပိုင်ခွင့်တာဝန်ကို ပေးအပ်ထားပြီး ဖြစ်ပါသည် -

- (က) တိုင်းဒေသကြီးနှင့် ပြည်နယ်ဥက္ကဋ္ဌများသည် ခရိုင်အဖွဲ့များမှ တစ်ဦးတစ်ယောက်သည် ပါတီ၏စည်းကမ်းများကို တစ်ကြိမ်ထက်မနည်း ဖောက်ဖျက်ကျူးလွန်ပါက ၎င်းအား တာဝန်မှ ခေတ္တရပ်စဲပိုင်ခွင့် ရှိစေရမည်။
- (ခ) ခရိုင်ဥက္ကဋ္ဌများသည် မြို့နယ်အဖွဲ့များမှ တစ်ဦးတစ်ယောက်သည် ပါတီ၏စည်းကမ်းများကို တစ်ကြိမ်ထက်မနည်း ဖောက်ဖျက်ကျူးလွန်ပါက ၎င်းအားတာဝန်မှ ခေတ္တရပ်စဲပိုင်ခွင့် ရှိစေရမည်။
- (ဂ) မြို့နယ်ဥက္ကဋ္ဌများသည် ရပ်ကျေးဥက္ကဋ္ဌများမှတစ်ဦးတစ်ယောက်သည် ပါတီ၏စည်းကမ်း များကို တစ်ကြိမ်ထက်မနည်း ဖောက်ဖျက်ကျူးလွန်ပါက ၎င်းအားတာဝန်မှ ခေတ္တရပ်စဲ ပိုင်ခွင့်ရှိစေရမည်။

- (ဃ) ရပ်ကျေးဥက္ကဋ္ဌသည် ရပ်ကျေးပါတီဝင်များမှ တစ်ဦးတစ်ယောက်သည် ပါတီ၏စည်းကမ်းများကိုတစ်ကြိမ်ထက်မနည်း ဖောက်ဖျက်ကျူးလွန်ပါက ၎င်းအားတာဝန်မှ ခေတ္တရပ်စဲပိုင်ခွင့်ရှိစေရမည်။
- (င) ထိုကဲ့သို့ အပြစ်ရှိသော ပါတီဝင်များအား တာဝန်မှ ခေတ္တရပ်စဲထားကြောင်းကို အဆင့်ဆင့်မှ ဗဟိုရုံးချုပ်သို့ (၇)ရက်အတွင်း တင်ပြရမည်ဖြစ်ပါသည်။
- (စ) ခေတ္တရပ်စဲခြင်းခံထားရသော ပါတီခေါင်းဆောင်(သို့)ပါတီဝင်များသည် မိမိကိုယ်တိုင် အပြစ်ရှိသည်ဖြစ်စေ၊ မရှိသည်ဖြစ်စေ ပါတီဗဟိုရုံးချုပ်သို့ (၁၅)ရက်အတွင်း အယူခံဝင်နိုင်သည်။
- (ဆ) ပါတီဗဟိုအလုပ်အမှုဆောင်များသည် ခုံရုံးထိုင်ပြီး အယူခံဝင်သူများကို ကျူးလွန်မှု၏ အတိမ်အနက်ကို ကြည့်၍ ပြန်လည်တာဝန်ပေးအပ်ခန့်ထားနိုင်သလို၊ ရာသက်ပန် ထုတ်ပယ်ခွင့်ရှိစေရမည်။

အခန်း(၁၀)

အထက်ဥပဒေပြဋ္ဌာန်းရခြင်း၏ ရည်ရွယ်ချက်

အထက်ပါ ပါတီစည်းမျဉ်းဥပဒေကို ပြဋ္ဌာန်းရခြင်းသည် လေ့လာစမ်းစစ်မှုအရ ထိုသို့မပြဋ္ဌာန်းဘဲ ဗဟိုကသာ အခွင့်အာဏာအားလုံး ဆုပ်ကိုင်ထားပါက ပါတီခေါင်းဆောင်အဆင့်ဆင့်ကို ပါတီဝင်များ လေးစားမှုမရှိခြင်းကို တွေ့ရသကဲ့သို့ အကြောင်းအမျိုးမျိုးကြောင့် ပါတီခေါင်းဆောင်များအား ပါတီဝင်များမှ မမှန်ကန်စွာ ပါတီဗဟိုသို့ တိုင်ကြားမှုကြောင့် ပါတီခြေလှမ်းများနောက်ကျသွားနိုင်သောကြောင့် အထက်ပါ ပါတီစည်းမျဉ်းဥပဒေကို ပါတီခေါင်းဆောင်များနှင့် ပါတီဝင်များ လေးစားလိုက်နာရမည်ဖြစ်ပါသည်။

အခန်း(၁၁)

ပါတီဖွဲ့စည်းပုံအခြေခံစည်းမျဉ်းဥပဒေများကို ပြင်ဆင်ခြင်း

- (က) ပါတီ၏ဖွဲ့စည်းပုံအခြေခံစည်းမျဉ်းဥပဒေကို ပြင်ဆင်ဖြည့်စွက် ပြောင်းလဲအစားထိုးရန် လိုအပ်ပါက နိုင်ငံလုံးဆိုင်ရာ ပါတီညီလာခံ၌ တင်ပြ၍ အတည်ပြုချက်ရယူရမည်။
 - (ခ) နိုင်ငံလုံးဆိုင်ရာ ပါတီညီလာခံသို့ တက်ရောက်သည့်ကိုယ်စားလှယ် စုစုပေါင်း ၇၅ရာခိုင်နှုန်း ၏သဘောတူညီချက်ရရှိမှသာ ဖွဲ့စည်းပုံအခြေခံစည်းမျဉ်းဥပဒေ ပြင်ဆင်ဖြည့်စွက် ပြောင်းလဲအစားထိုးခြင်းတို့ကို အတည်ပြုရမည်။
- မှတ်ချက်။ အရေးကြီးလိုအပ်လာလျှင် ၆၅ရာခိုင်နှုန်းဖြင့်လည်း ပြင်ဆင်ခွင့်ရှိစေရမည်။

ဗဟိုအလုပ်အမှုဆောင်အဖွဲ့

ပြည်ထောင်စုတောင်သူလယ်သမားအင်အားစုပါတီ

Central Executive Committee

Union Farmers Federation

ပြည်ထောင်စုတောင်သူလယ်သမားအင်အားစုပါတီ

Union Farmer Force Party

မူဝါဒသဘောထား

နိဒါန်း

ကျွန်ုပ်တို့၏ ပြည်ထောင်စုသမ္မတမြန်မာနိုင်ငံတော်ကြီးသည် တိုင်းနှင့်ပြည်နယ်(၁၄)ခုတို့တွင် မှီတင်းနေထိုင်ကြသော တိုင်းရင်းသားလူမျိုးပေါင်း (၁၃၅)မျိုးရှိပြီး ပြည်ထောင်စုဖွားတိုင်းရင်းသားများနှင့် တည်ဆောက်ထားသော နိုင်ငံတော်ကြီးဖြစ်ပါသည်။ ထို့ကြောင့် ပြည်ထောင်စုသမ္မတမြန်မာ နိုင်ငံတော်ကြီးကို တိုင်းရင်းသားအားလုံးတို့ ပိုင်ဆိုင်ကြသကဲ့သို့ ပြည်ထောင်စုဖွားတိုင်းရင်းသားအားလုံး ၏ တန်းတူညီမျှမှု၊ လွတ်လပ်မှု၊ တရားမျှတမှု၊ သွေးစည်းညီညွတ်မှု၊ အခြေပြုရပ်တည်ဖွဲ့စည်းထားသည့် နိုင်ငံတော်ကြီးဖြစ်ပါသည်။ အေးချမ်းသာယာပြီး ခေတ်မီဖွံ့ဖြိုးတိုးတက်သော ပြည်ထောင်စုနိုင်ငံတော်ကြီး အဖြစ် တည်ဆောက်ရာတွင် မြန်မာနိုင်ငံ၏ ၇၀%ရှိသော ကျေးလက်နေ တောင်သူလယ်သမားများ၏ လူနေမှုဘဝတိုးတက်မြှင့်တင်ရေးအတွက် စက်မှုလယ်ယာစနစ်သို့ မြှင့်တင်ရေး၊ စက်မှုလုပ်ငန်းဖွံ့ဖြိုးတိုးတက် အောင် ပိုမိုဆောင်ရွက်ရေးနှင့် မြို့ပေါ်နေအလုပ်သမားလူတန်းစားများ၏ဘဝတိုးတက်မြှင့်တင်ရေးကို အခြေပြုလျက် ပြည်ထောင်စုတောင်သူလယ်သမားအင်အားစုပါတီကို ဖွဲ့စည်းတည်ထောင်လိုက်ခြင်းဖြစ် ပါသည်။

ပါတီကိုအမည်ပေးရာ၌ စိုက်ပျိုးရေးကို အခြေခံသော နိုင်ငံတော်ဖြစ်သလို ၇၀%မှာ တောင်သူ လယ်သမားများ အများစုဖြစ်ကြပါသည်။ သို့ဖြစ်ပါ၍ တိုင်းရင်းသားတောင်သူလယ်သမားများ၏ အင်အား နှင့် စုစည်းပြီး ခေတ်အဆက်ဆက်တက်လာမည့် အစိုးရနှင့် လက်တွဲညှိနှိုင်းကာ ပြည်ထောင်စုကြီး အေးချမ်း သာယာရေးကို ရှေ့ရှုလျက် ၂၀၀၈-ဖွဲ့စည်းပုံအခြေခံဥပဒေ အခန်း(၁)/၂၁(က)အရ နိုင်ငံသားတိုင်း၏ အခွင့်အရေးရရှိရေးကို ရည်ရွယ်ပြီး “ပြည်ထောင်စုတောင်သူလယ်သမားအင်အားစုပါတီ” ကို ဖွဲ့စည်း တည်ထောင်ပါသည်။

နိုင်ငံရေးဆိုင်ရာမူဝါဒ

- (က) ပြည်ထောင်စုသမ္မတမြန်မာနိုင်ငံတော်၏အချုပ်အခြာအာဏာကို ထိပါးနှောင့်ယှက် ကျူးကျော်လာပါက တံစဉ်ကိုင်ကာ ပြည်သူ ၅၁-သန်းအား အလုပ်အကျွေးပြုနေသော လယ်သမားလက်သည် တပ်မတော်နှင့်အတူ ယှဉ်တွဲတိုက်ပွဲဝင်ရန် အသင့်အနေအထား ဖြင့် ရပ်တည်မည်။
- (ခ) ပြည်ထောင်စုသမ္မတမြန်မာနိုင်ငံတော်သည် ပွင့်လင်းမြင်သာသော လူ့အဖွဲ့အစည်းကြီး အား အချုပ်အခြာအာဏာပိုင် လွတ်လပ်သော ဒီမိုကရေစီစနစ်ကို အခြေခံသည်နှင့် အညီ အချုပ်အခြာအာဏာသည် ပြည်သူ့လက်ဝယ်သို့ ရောက်ရှိရေးကို အလေးထား ရပ်တည်မည်။
- (ဂ) အမျိုးသားသင့်မြတ်ပေါင်းစည်းရေးအတွက် နိုင်ငံ၏လွတ်လပ်ရေးသက်တမ်းနှင့်အမျှ တွေ့ကြုံခဲ့ကြရသည့် ပြည်တွင်းပဋိပက္ခများ ချုပ်ငြိမ်းရေးအတွက် အမျိုးသားရေးအမျှော်

အမြင်အပေါ် အခြေခံသည့် ငြိမ်းချမ်းစွာတွေ့ဆုံဆွေးနွေးအဖြေရှာပြီး ပြည်ထောင်စုဖွား တိုင်းရင်းသားတောင်သူလယ်သမားတို့၏ အင်အားဖြင့် အမျိုးသားရေးကို သစ္စာမဖောက်ဘဲ အမျိုးသားအကျိုးစီးပွားကို အစဉ်ကာကွယ်စောင့်ရှောက်သွားရမည်ဟု အလေးအနက် ယုံကြည်သည်။

- (ဃ) ပြည်ထောင်စုဖွားတိုင်းရင်းသားများ၏ တန်းတူရေးနှင့် ကိုယ်ပိုင်ပြဌာန်းခွင့်ရှိသည့် ပြည်နယ်များအား စုပေါင်းတည်ထောင်သည့် ပြည်ထောင်စုကြီးအဖြစ် ဖွဲ့စည်းခြင်းဖြင့် တိုင်းရင်းသားလူမျိုးစုများ၏ လိုလားချက်ကို ဖြည့်ဆည်းပေးရမည်ဟု အလေးအနက် ခံယူသည်။
- (င) လူထုလူတန်းစားကို ကိုယ်စားပြုသည့် ပွင့်လင်း၍ ထင်သာမြင်သာရှိသောအဖွဲ့အစည်း များ ဖွဲ့စည်းခွင့်ရှိရမည်ဖြစ်သည်နှင့်အညီ -
 - (၁) အလုပ်သမားလူတန်းစားက ကိုယ်စားပြုအဖွဲ့အစည်းများ။
 - (၂) လယ်သမားလူတန်းစား ကိုယ်စားပြုအဖွဲ့အစည်းများ။
 - (၃) မြို့နေလူတန်းစားကိုယ်စားပြုအဖွဲ့အစည်းများ။
 - (၄) တိုင်းရင်းသားလုပ်ငန်းရှင်များ ကိုယ်စားပြုအဖွဲ့အစည်းများ။
 - (၅) အမျိုးသမီးနှင့်လူငယ်အဖွဲ့အစည်းများ။
 - (၆) ကျောင်းသားသမဂ္ဂများဖွဲ့စည်းခွင့်ရရှိရေးကို ထောက်ခံဆောင်ရွက်ပါမည်။

အနာဂတ်နိုင်ငံတော်တည်ဆောက်ရေး

ပြည်ထောင်စုတောင်သူလယ်သမားအင်အားစုပါတီသည် ဖွံ့ဖြိုးတိုးတက်ပြီး အေးချမ်းသာယာသော အနာဂတ်ပါတီစုံဒီမိုကရေစီနိုင်ငံတော်တည်ဆောက်ရာတွင် အောက်ဖော်ပြပါ စီးပွားရေး၊ ပညာရေး ကျန်းမာရေး၊ လယ်ယာမြေမူဝါဒနှင့် နိုင်ငံခြားရေးမူဝါဒများကို ဆောင်ရွက်မည်။

(က) စီးပွားရေးဆိုင်ရာမူဝါဒ

- (၁) လွတ်လပ်သော အမျိုးသားစီးပွားရေးမူဝါဒအား ချမှတ်ကျင့်သုံးမှုနှင့်အညီ လယ်ယာထွက်ကုန်များ လွတ်လပ်စွာရောင်းချခွင့်၊ သိုလှောင်ခွင့်ရရှိစေရန် ဆောင်ရွက်မည်။
- (၂) လယ်ယာသုံးစက်ကိရိယာနှင့် ဓါတ်မြေဩဇာအပါအဝင် လယ်ယာလုပ်ငန်းခွင် အတွက် လိုအပ်သည့် စက်ယန္တရားနှင့် ပိုးသတ်ဆေးများ ဝယ်ယူတင်သွင်းခွင့် ရရှိစေရမည်။
- (၃) ဈေးကွက်စီးပွားရေးစနစ်(Social Market Economy)ကို ကျင့်သုံးမည် ဖြစ်သည် နှင့်အညီ တိုင်းပြည်၏ ဓန(Wealth)ကို ပိုမိုဖွံ့ဖြိုးစေရေးနှင့် တိုးတက်လာသော ဓနအင်အားမျှဝေခံစားမှုတွင် မျက်မှောက်မြန်မာ့လူ့အဖွဲ့အစည်းနှင့်အံဝင်ဝင်ကျ ဖြစ်စေမည့် မျှတမှုနှင့်တိုးတက်မှုအား ဖြစ်ပေါ်စေသည့် ဓနခွဲဝေအသုံးပြုရေး ဖြစ်စေရန် (Wealth Distribution)ကို အလေးထားဆောင်ရွက်မည်။

(ခ) ပညာရေးဆိုင်ရာမူဝါဒ

နိုင်ငံတော်၏ ၇၀%ရှိသော တောင်သူလယ်သမားများ ဆင်းရဲနံ့ချာခြင်း၏ အကြောင်းအရင်းမှာ ပညာရေးသည်လည်း အဓိက ပါဝင်ပါသည်။ ထို့ကြောင့် ကျေးရွာတိုင်းတွင် လွယ်ကူစွာပညာသင်ကြားနိုင်ရေးအတွက် စာသင်ကျောင်းများကို များစွာတည်ဆောက်ပေးရမည်ဖြစ်ပါသည်။ သို့ဖြစ်ပါ၍ အခြေခံပညာရေးစနစ်မှ တက္ကသိုလ်အဆင့် စိုက်ပျိုးရေး၊ မွေးမြူရေးနှင့် စက်မှုလက်မှုကျောင်းများမှ မွေးထုတ်လိုက်သည့် ကျောင်းသားကျောင်းသူများသည် ပြည်တွင်းပြည်ပလုပ်ငန်းခွင်များတွင် ဝင်ရောက်ယှဉ်ပြိုင်နိုင်သည့် သင်ကြားရေးစနစ်အား ချမှတ်ကျင့်သုံးခြင်းဖြင့် အနာဂတ်အတွက် နိုင်ငံတကာပညာရေးစနစ်နှင့် ရင်ဘောင်တန်းနိုင်သည့် ဖွံ့ဖြိုးတိုးတက်ရေး၊ အရည်အချင်းပြည့်ဝသော လူသားအရင်းအမြစ်များအဖြစ် မွေးထုတ်ပေးနိုင်ရေးတို့ကို ဆောင်ရွက်မည်။

(ဂ) ကျန်းမာရေးဆိုင်ရာမူဝါဒ

နိုင်ငံတကာအဆင့်မီ ဆေးပညာဖြင့် နိုင်ငံသားတို့၏ ကျန်းမာရေးကို ကူညီစောင့်ရှောက်နိုင်ရေးနှင့် အခမဲ့ဆေးကုသခွင့်ရရှိစေရေးအား ဆောင်ရွက်မည်။ ကျေးလက်ဒေသနှင့် ဝေးလံသီခေါင်သည့် နယ်စပ်ဒေသတိုင်းရင်းသားလူမျိုးစုများ နေထိုင်သည့် နေရာများတွင် ပြည်သူတို့၏ ကျန်းမာရေးအား မြို့ပြနှင့်တပြေးညီ စောင့်ရှောက်မှုခံယူနိုင်ရေး မူဝါဒအား ချမှတ်ကျင့်သုံးမည်။

(ဃ) လယ်ယာမြေဆိုင်ရာမူဝါဒ

(၁) လယ်လုပ်သူသာ လယ်ယာမြေပိုင်ဆိုင်ခွင့်ရရှိစေရမည်ဖြစ်သကဲ့သို့ လုပ်ပိုင်ခွင့်ရသည့် လယ်ယာမြေအား အမွေဆက်ခံပိုင်ခွင့်၊ လွှဲပြောင်းရောင်းချပိုင်ခွင့်၊ ပေါင်နှံပိုင်ခွင့်များ မိမိကိုယ်တိုင် စီမံခန့်ခွဲပိုင်ခွင့်ရရှိစေရန် ဦးတည်ဆောင်ရွက်မည်။

(၂) လယ်ယာလုပ်ကိုင်သူများ၏အဆင့်အတန်းကို အောက်ပါအတိုင်း ခွဲခြားသတ်မှတ်မည် -

(က) လယ်ယာလုပ်သားများ။

(ခ) ဆင်းရဲသားလယ်သမားများ။

(ဂ) အလတ်တန်းစားလယ်သမားများ။

(ဃ) ချမ်းသာသောလယ်သမားများ။

(င) မြေခစား၊ မြေရှင်ကြီးများဟူ၍ အတန်းအစားနှင့်လက္ခဏာများ ခွဲခြားသတ်မှတ်မည်ဖြစ်ပြီး မြေခစားမြေရှင်ကြီးများ ပပျောက်ရေးကို ဥပဒေနှင့်အညီ ဆောင်ရွက်မည်။

(င) လမ်းပန်းဆက်သွယ်ရေးဆိုင်ရာမူဝါဒ

အထက်ပါမူဝါဒ(၄)ရပ်၏ အောင်မြင်ဖြစ်ထွန်းဖွံ့ဖြိုးရန် အကောင်အထည်ဖော် နိုင်ရေးအတွက် အဓိကအကျဆုံးသောမူဝါဒမှာ လမ်းပန်းဆက်သွယ်ရေးဟု ပြောလျှင် မည်သူမှ ငြင်းနိုင်မည်မဟုတ်ပါ။ ထို့ကြောင့် ခေတ်အဆက်ဆက်တက်လာမည့် သက်ဆိုင်ရာ ဌာနအစိုးရဝန်ကြီးများနှင့် ညှိနှိုင်းလက်တွဲကာ အကောင်အထည်ဖော် ဆောင်ရွက်ရေး ကို အဓိကထားလုပ်ဆောင်သွားမည်ဖြစ်ပါသည်။

(စ) နိုင်ငံခြားရေးမူဝါဒ

တခြားသောနိုင်ငံများ၏ ဖိအားကို လက်ခံကျင့်သုံးခြင်း လုံးဝမပြုလုပ်ဘဲ မိမိတို့ ၏ အချုပ်အခြာအာဏာအခွင့်အရေးကို ကိုယ်တိုင်ဖန်တီးနိုင်ခွင့်ရှိသည်နှင့်အညီ အစဉ် အလာအရ ကျင့်သုံးခဲ့၊ ကျင့်သုံးဆဲဖြစ်သော တိကျပြတ်သားသည့် ဘက်မလိုက်ကြားနေ ရေးဝါဒအား ကျင့်သုံးမည်။ အိမ်နီးချင်းနိုင်ငံများ၊ ဒေသတွင်းနိုင်ငံများနှင့်ဆက်ဆံရာ တွင် ဘန်ဒေါင်းမူကြီး(၅)ချက်ကိုအခြေပြု၍ ငြိမ်းချမ်းစွာ ချစ်ကြည်ရင်းနှီးစွာ အတူ ယှဉ်တွဲနေထိုင်မှုအား ချမှတ်ကျင့်သုံးပါမည်။

နိဂုံး

အထက်ပါ မူဝါဒသဘောတရားများနှင့် တာဝန်ယူမှုများကို ကိုင်ဆွဲပြီး ငြိမ်းချမ်းရေးနှင့် အတူ ယှဉ်တွဲနေထိုင်နိုင်ရေး (Peace, Harmony And Co-Existence)အခြေခံဖြင့် တိုင်းရင်းနွယ်ဖွား ပြည်ထောင်စု သားအားလုံးနှင့် လက်တွဲညီညွတ် ရပ်တည်သွားလိုသည့် ဆန္ဒရည်မှန်းချက်ဖြင့်လည်းကောင်း၊ မြန်မာ့လယ်သမားကို ကမ္ဘာက အသိအမှတ်ပြု အလေးအနက်ထားလာစေရန် ရည်မှန်းချက်တို့ဖြင့် ပြည်ထောင်စုတောင်သူလယ်သမားအင်အားစုပါတီ(Union Farmer Force Party)ကို ထူထောင်လိုက် ပါသည်။

ဗဟိုအလုပ်အမှုဆောင်အဖွဲ့
ပြည်ထောင်စုတောင်သူလယ်သမားအင်အားစုပါတီ
Central Executive Committee
Union Farmer Force Party